



www.oljan.fo

Jan Müller

05 - 09 - 2012

Fleiri pláss samstarva um oljutænastur

Við sínum 10 ára royndum og góðu úrslitum er sannlíkt, at Skálafjørðurin fer at halda fram sum oljuútgerðahavnin í Føroyum, men einki eigur at vera í vegin fyri at brúka onnur pláss í landinum eisini til goymslupláss og aðrar uppgávur, tá og um fleiri oljufund verða gjørd. Hetta heldur Eli Lassen, stjóri á Atlantic Supply Base. Læra av norsku royndunum Tað er ein hugagóður Eli Lassen, sum kemur heimaftur av altjóða oljumessu í Stavanger. Hóast hetta ikki er fyrsta messa av slíkum slag, so heldur hann tað er umráðandi at vísa flagg og fáa samband við samstarvsfeløg, serstakliga nú øll bíða eftir úrslitunum av boringini á landgrunninum. Eli Lassen, sum hevur staðið á odda fyri einastu føroysku oljuútgerðarhavnini nú í meira enn 10 ár, heldur, at føroyingar eisini á hesum øki kunnu læra av norðmonnum, tá tað um logistikk og útgerðarhavnir viðvíkur. Hetta er ikki bara nakað hann sigur. Hann hevur gjørt sær ómak at vitja norskar útgerðarhavnir hvørja ferð hann hevur verið á oljumessum. Og so varð eisini hesaferð. Og við sær heim hevur hann hugskot og tankar um, hvussu vit við norsku royndunum í huga, kunnu menna framtíðar logistikpartin av føroysku oljuvinnuni. Mugu ikki leypa framav Og tá vit spyrja hann, um tað er ein sjálfvylgja, at oljuhavnin verður verandi á Skálafjørðinum, um eitt stórt fund verður gjørt, er hann skjóttur at svara - Eg vóni ikki, at føroyingar leypa framav, um Statoil, ExxonMobil og Atlantic Petroleum finna olju ella gass. Oljuhavnin hevur verið her á fjørðinum í 10 ár og hava kundarnir verið væl nøgdir. Um føroyingar nú fara at gera sum við flakavirkjunum á sinni, har alt verður spjatt um landið, so kann tað enda við, at kundin fer ikki at fáa neyðugu vørna, og endin verður, at vit fara at undirbjóða hvønn annan. Tá vera vit øll taparar, bæði veitarar og kundar. Tað er bara ein, sum vinnur, fer man at undirbjóða, og tað er kundin. Men hann tapir eisini, tí tænanastan verður ikki tann rætta. Eli Lassen vísir á, at tað ber

sjálvandi ikki til at samanbera Føroyar og Norra, nú teir hava ríkið oljuvinnu í meira enn 40 ár. Har er tørvurin á útgerðarhavnum stórur fyri at røkja allar framleiðandi olju- og gasskeldurenar. Har finnast tí eisini nógvur oljuútgerðarhavnir, og hesar røkja ymsar uppgávur. Eitt nú liggur mesta av casingini, borirørunum á Fjordbase í Florø. Tað er m.a. her Statoil savnar henda partin av boriútgerðini. Eli Lassen heldur, at verða fund gjørd í Føroyum, so ber eisini til at brúka norska modelið her. Tað er mangt tú kanst gera í einum samlaðum høpi í Føroyum, og Føroyar eru ikki so stórar heldur. Verða fleiri fund gjørd og útbygd kann hugsast, at man kann hava alla tann tunga útbúnaðin liggjandi í Vági ella á Tvøroyri. Hann heldur tí, at vit mugu seta okkum niður og tosa saman sum ein samlað eind, tá tað um útgerðartænastur viðvíkur. Valdu Skálafjørðin Bæði Vágs og Tvøroyarar kommuna vóru við á oljumessuni fyri at marknaðarføra seg sum framtíðar oljuhavnir. Tað eru tey, sum halda, at nóg mikið av virksemin er í Eysturoynni, og tí eigur man sum liður í bygdameningini at lata Suðuroynna hava oljuhavnina. Hesum er Eli Lassen ikki samdur í. Hetta hevur einki við bygdamening at gera. Tað eru oljufeløgini, sum hava valt Skálafjørðin og eg rokni við, at tað verða tey, sum fara at avgera, hvar útgerðarhavnin skal vera, næstu ferð eisini, um olja verður funnin til ta tíð Men Eli Lassen útilokar avgjørt ikki, at talan kann blíva um eitt samstarv millum fleiri øki í Føroyum verður olja ella gass funnið. Kann man fordeila nakrar uppgávur á ein skipaðan hátt, so kundu Vágur og Tvøroyri og fyri tað aðrir partar av Føroyum verið partur av hesum men við høvuds-oljuhavnini í Runavík. Nøgdir við oljuhavn Tað hevur ananrs verið út at gera í oljuhavnini í Runavík hesar góðu tveir mánaðirnar borað hevur verið. Arbeiðið hevur gingið væl í ár. Statoil hevur fingið tað teir hava biðið um, og vit hava roynt at gera okkara besta. Kundin er væl nøgdur við tænastrarnar og umstøðurnar. Eli Lassen hevur verið við til at veita tænastrarnar til allar boringarnar í Føroyum. Hann vónar, at rakt verður við hesaferð, tí tað kann fáa lív í aftur samfelagið, sum hevur brúk fyri tí at fáa eitt annað bein at standa á, so kanska fiskiflotin hevur tað lættari við at vera fiskifloti enn í dag, har so nógv verður niðurpínt, stovnar, skip ol. Myndir Eli Lassen á føroyska básinum á oljumessuni í Stavanger. Her saman við Johan Dahl, landsstýrismanni, Tórbjørn Jacobsen, havnameistara og Allan Skaalum, marknaðarleiðara hjá Atlantic Airways og umboðum fyri Runavíkar kommunu. Myndatøka oljan.fo/Jan Müller